



www.oljan.fo

Jan Müller

25 - 06 - 2013

Danska DONG trýr uppá føroysku oljuna

(Tíðindi og greining) Danska oljufelagið DONG hevur fingið tillutað tvey nýggj leitiloyvi á føroyska landgrunninum. Hetta varð upplýst á tíðindafundi í Tinganesi fyri løtu síðani. Við hesum er føroyska oljuleitingin tryggjað fleiri ár fram í tíðina. Venda aftur til Gullhornið Tað hevur eyðkent ungu føroysku oljusøguna, at eitt oljufelag fyri og annað eftir miseydnaðar boringar eru rýmd úr Føroyum. Danska oljufelagið DONG Energy, sum hevur verið her frá byrjan, ætlar sær ikki at rýma úr Føroyum. Beint tvørturímóti ætlar felagið, sum longu er við í tveimum loyvum á føroyska landgrunninum, nú at standa heilt á egnum beinum og gera eina nýggja roynd at finna oljuna har suðuri í gamla Gullhorninum, har fleiri oljufeløg royndu eydnuna fyrst í hesi øldini men gjørdu av at rýma higani eftir fleiri boringar, ið ikki góvu tey ynsktu úrslitini tá. Fyri løtu síðani gjørdi DONG álvara av sínum nýggju, spennandi og jaligu ætlanum á føroyska landgrunninum og skrivaði undir sáttmála við landsstýrið um tvey nýggj leitiloyvi. Hesi fevna um seks ymsar teigar í ein landssynning úr Føroyum, tætt upp at markinum. Tað vórðu Johan Dahl, landsstýrismaður í oljumálum og leitistjórinn hjá DONG fyri Atlantsmótið og harvið eisini Føroyaøkið, Søren B. Andersen, sum í morgun skrivaðu undir nýggju avtaluna, sum hervið fer at longja oljuleitingina við Føroyar við umleið 6 árum. Verandi leitiloyvi ganga annars út um gott og væl eitt ár, meðan hesi bæði nýggjastu loyvini hjá DONG vara í sjei ár. Kærkomin tíðindi Hetta mugu sigast at vera sera góð tíðindi fyri øll tey, sum bíða eftir, at føroyska oljan skal verða funnin. Fyri Jarðfeingi og ikki minst fyri oljumálaráðharran, Johan Dahl eru hetta sera kærkomin tíðindi, tí tey tryggja, at leitingin við Føroyar nú fær eitt veruligt skump frameftir. Tað fer at halda lív í leitingini heilt fram til 2020, og tað betrar sjálvandi um møguleikarnar at finna olju og gass. Tað er eisini eitt sera gott signal at senda umheiminum, teimum mongu altjóða

oljufeløgnum, sum sita á síðulinjuni og bíða eftir, hvat fer at henda á føroyska landgrunninum. Ein kann tí við røttum siga, at DONG við síni umsókn til føroyskar oljumyndugleikar og positivu viðgerðina av henni her, er við til at menna føroysku leitingina umframt at geva eitt týðandi íkast til marknaðarføringina av Føroyum í oljuleitihøpi. Hetta kemur stutt eftir, at oljuráðstevna varð hildin í Havn nettupp við tí endamáli at skapa nýggjan áhuga fyri leitingini. Hetta nýggja stigið hjá DONG er eitt týðandi stig á hesi leið. Open Door skipan letur dyr upp í avtaluni, sum er fyrsta veruliga royndin at brúka nýggju skipanina við Open Door, har oljufeløg kunnu søkja um leitiloyvi uttan at skula bíða eftir eini veruligari útbjóðing við tí tíð og orku hon tekur, fær Dong tvey leitiloyvi í tí partinum av landgrunninum, har oljufeløg fyri meira enn 10 árum síðani fóru undir at bora. Tá var Dong eisini partur av leitingini og varð við til at bora Marjunbrunnin, sum vísti seg at goyma oljuberandi lög og vera eitt fund, men mett varð ikki tá, at fundið var lønandi. Síðani eru gjørdar nýggjar analysur av fundinum, og tær eru so mikið positivar, at jarðfrøðingarnir og ovasta fíggjarliga leiðslan hjá Dong hava mett, at vert er at fara inn aftur í økið og kanna tað nærri við nýggjastu seismisku útgerðini og arbeiðsháttum umframt nýggjum hættum at tulka seismikk. Tað er nevnliga nógv hent tøkniliga sæð hesi 10 árin, meðan Marjun hevur ligið í dvala. Og tað kann nú vónandi lata upp nýggjar dyr til Marjunar-oljuna í undirgrundini. Sambært avtaluni fyriliggur ikki nøkur binding um at bora ein møguligan brunn. Dong skal nú fyrst til at gera ymsar kanningar, sum vónandi kunnu føra til, at avgerð verður tikin um at bora einaferð í framtíðini. Dong gongur undan á Atlantsmótinum At tað nettupp er Dong, sum við hesum vil brúka meira orku, tíð og pengar uppá Føroyaøkið er ein ábending um, at felagið veruliga trýr uppá føroysku oljuna. Og henda trúgv er neyvan tikin úr leysari luft. Hon byggir uttan iva á drúgvu royndirnar og vitanina hjá felagnum vestan fyri Hetland, har felagið í dag er tað mest virkna yvirhøvur. Felagið er nevnliga við í fleiri av fundunum, sum eru gjørt seinastu árin og er eisini við í útbyggingum. Vert er eisini at hava í huga, at økið, sum DONG hevur fingið tillutað frá føroysku myndugleikunum, liggur tætt upp at fleiri kendum fundum hinumegin markið. Og til hesa spennandi søgu hoyrir eisini, at nógv oljufeløg hava søkt um og fingið tillutað nýggj leitiloyvi á bretskum øki tætt upp at tí sokallaða Gullhorninum. Vit hava ikki gloymt stóru vónirnar hjá eitt nú BP og Shell at finna oljuna í Gullhorninum fyrst í hesi øldini. Tey raktu ikki við hana tá. Men altjóða oljusøgan er full av dømum um, at oljan verður fyrst funnin, tá feløg venda aftur til gomlu leitið hjá við nýggjum hugskotum og nýggjari tøkni. Hetta kann væl eisini henda, nú DONG aftur hevur sett kós móti Gullhorninum. Kanska tað er gullvert kortini. At leitingin við Føroyar nú aftur verður spjødð til ymsar partar av landgrunninum kann bara gagna økinum. Og meðan hesi orð verða skrivað er Statoil saman við øðrum oljufeløgum, eitt nú DONG, við at fyrireika boring av tveimum brunnum aðrastaðni á landgrunninum komandi ár. Myndir: Søren B Andersen, leitistjóri hjá DONG og Johan Dahl, landsstýrismaður hava júst undirskrivað nýggju avtaluna. Myndatøka: Rólant W. Dam